

تجارتِ عرب قبل از اسلام

صنیاء الحق، فیلو ادارہ تحقیقات اسلامی

جزیرہ نما عرب کی جغرافیائی حالت

جغرافیائی لحاظ سے جزیرہ نما عرب افریقہ اور ایشیا کے براعظموں کے درمیان ایک نہایت اہم خطے میں واقع ہے۔ اس کے شمال میں شام، مشرق اردن، مشرق میں عراق اور ایران اور شمال مغرب میں مصر اور بحیرہ روم کے اُس پار جنوبی یورپ ہیں جنوب مغرب میں وہ بلاد حبشہ اور سومالیہ سے بحیرہ احمر کے ذریعہ متصل ہے جنوب میں بحر ہند اسے برصغیر ہند و پاکستان سے علیحدہ کرتا ہے۔ قرون وسطیٰ کے آغاز سے ہی عرب ایران، حبشہ اور رومی سلطنت عالمی تجارت کے اہم مراکز بن چکے تھے لیکن مشرق بعید میں تجارتی سیادت عربوں کے ہاتھ میں ہی رہی۔ بقول پروفیسر ہٹی، عرب ازمنہ قدیم کی طرح آج بھی عالمی تجارتی شاہراہوں کے مالک ہیں۔ (۱)

ہمارے اس مضمون کے دو موضوع ہیں۔ اول۔ عربوں کے بین الاقوامی تجارتی تعلقات جو اسلام سے قبل بیرونی منڈیوں سے تھے۔ دوم۔ جزیرہ نما عرب کے اندرونی بین العلامی تجارتی تعلقات جن کا عالمی تجارت سے بھی گہرا تعلق تھا۔ جن عام مسائل سے ہم یہاں بحث کریں گے، وہ یہ ہیں:- وہ کون سے عوامل تھے جن کی بنا پر عربوں کی مقامی اور بیرونی تجارت کا ارتقاء و دایمی تجارتی راستوں پر ہوا اور کس طرح یہ تجارت قرون وسطیٰ کے آغاز میں عروج پر پہنچی۔ تجارتی قافلوں کی تنظیم کس طرح ہوئی تھی۔ تجارتی سرمایہ کاری کا کیا عام طریقہ رائج تھا اور ان قافلوں کی حفاظت کا کیا بندوبست ہوتا تھا۔ نیز ظہور اسلام سے قبل عرب میں جو ابتدائی قسم کی معیشت تھی، وہ کس طرح بتدریج ترقی کر کے تجارتی معیشت میں تبدیل ہو رہی تھی۔ ہم یہ بھی دیکھیں گے کہ کس طرح یہ حالات ایک طاقتور تاجر طبقے کی تخلیق میں کار فرما تھے جو کہ تاہمین تجارت (PROTECTIONISM) کے نظریات کا حامل تھا۔ یہ تاجر اس طرح سرگرم عمل تھے کہ وہ عرب کی تجارت کے ایک بڑے حصہ زمین اور سرمائے کے کثیر وسائل اور مالیات کے شعبے پر چھائے ہوئے نظر آتے ہیں۔

یہ سوال بھی زیر بحث آئے گا کہ عرب کی علاقائی تجارت کا تمام تر دار و مدار بیرونی تجارت پر کیوں منحصر ہو گیا تھا۔ بایں ہمسہم بغور مطالعہ کریں گے کہ اس تجارت میں عرب تاجروں کا عملی کردار کیا تھا۔ وہ کن اشیاء کی تجارت کرتے تھے۔ کون سے تجارتی راستوں اور شاہراہوں کو استعمال میں لاتے تھے۔ کن علاقوں اور منڈیوں تک ان کی رسائی تھی۔ اور ان کی تجارتی تنظیموں کے کیا اسلوب اور طریقے تھے۔

جزیرہ نما عرب ایک وسیع و عریض اور غیر آباد ریگستان ہے۔ اس کے مغرب میں پہاڑوں کا ایک سلسلہ شمال سے جنوب کی طرف چلا گیا ہے، جس کی ہندی بعض مقامات پر دس ہزار فٹ تک پہنچ جاتی ہے۔ جنوب مغرب کے اس پہاڑی سلسلے خصوصاً یمن کے بعض علاقوں میں بارش کی سالانہ اوسط بیس انچ سے بھی تجاوز کر جاتی ہے۔ یہاں شہری زندگی پائی جاتی ہے۔ یہی وہ خطہ ہے جہاں جنوبی عرب کی قدیم مملکتوں نے زریعی معیشت کو حیرت انگیز طور پر ترقی دی۔ آبپاشی کے جدید طریقوں کی ترویج کی اور وہ زراعت کو انہی معیشت کی مضبوط اساس بنانے کے بعد عالمی تجارت میں اثر و نفوذ بڑھانے میں کامیاب ہوئیں۔ ان کی دولت و امارت ضرب المثل بن گئی تھی۔ اسی لئے متقدمین اہل روم اس عرب خطے کو (ARABIA FELIX) کہتے تھے۔ شمال مغرب میں پہاڑوں کے سلسلے اور مشرقی ساحل کے علاقوں میں بھی سالانہ بارش پانچ سے دس انچ تک ہو جاتی ہے۔ معاشی نقطہ نظر سے یہ خطہ بھی اہم ہے اور شہری زندگی یہاں بھی ممکن ہے۔ جہاں تک جزیرہ نما کے باقی حصے ہیں، ان میں بارش نہ ہونے کے برابر ہے۔ اور انسانی زندگی کا تمام تر دار و مدار نخلستانوں اور کنوؤں پر ہے۔ یہ علاقے صحرا اور میدانوں پر مشتمل ہیں۔ جنوب میں الریح النخالی ہے اور شمال میں النفوذ کے ریگستان ہیں جہاں بعض اوقات حیاتِ انسانی کا وجود مشکل ہو جاتا ہے۔ جزیرہ نما عرب کے بیشتر علاقے صحرا اور بیابان ہیں، جہاں موسمی بارشوں پر خانہ بدوش بدو لوگوں کی زندگی کا انحصار ہے۔

عام معاشی حالت

مذکورہ بالا وجوہات کی بنا پر قدرتی وسائل جزیرہ نما عرب کے تمام حصوں میں غیر مساوی طور پر پھیلے ہوئے ہیں۔ اور اس طرح حیاتِ انسانی کی بقاء کا رشتہ اشیاء کے باہمی تبادلے اور ان کو ایک جگہ سے دوسری جگہ منتقل کرنے سے بہت گہرا ہو جاتا ہے معلوم ہوتا ہے کہ قلت و احتیاج کے ابدی مسئلے کو حل کرنے کی ننگ و دو میں عرب کی علاقائی تجارت بہت پیچھے وجود میں آ چکی تھی۔ روز افزوں انسانی احتیاجات کے نتیجے میں اشیاء ان کے پیداوار کے علاقوں سے ان علاقوں کی طرف لے جانی جانے لگیں، جہاں وہ کم یا ب تھیں اور جہاں ان

کی مانگ تھی۔ بارش کے نہ ہونے اور زمین کے سبج ہونے کی وجہ سے خشک سالی اور قحط جزیرہ نما عرب کی عام خصوصیات تھیں۔ مشہور مورخ ابن جریر الطبری (المتوفی ۲۲۰ھ) لکھتے ہیں کہ ایک بار جب مکہ کے بزقریش قحط سالی کا شکار ہوئے تو رسول اکرمؐ کے پر داوا ہاشم فلسطین گئے اور وہاں سے (قریش کے لئے) آٹا خرید کر لائے۔ وہ پہلے شخص تھے جنہوں نے قریش کے لئے دو تجارتی سفروں کی رسم کا آغاز کیا۔ ایک تجارتی سفر موسم سرما میں دین کی طرف، اور دوسرا سفر موسم گرما میں (شام کی طرف)۔ (۲)

ابوالولید محمد بن عبداللہ الازرقی (المتوفی ۲۲۳ھ) عرب کے ایک قدیم تبیلہ علاقہ کے بارے میں جو کہ مکہ کے گرد و نواح میں شروع میں آباد تھا، لکھتے ہیں: اپنی دولت اور خوشحالی کے باوجود یہ تبیلہ قحط کی دست برد سے نہ بچ سکا۔ اشیاء کی قلت کے مسئلہ کو حل کرنے کی بجائے اہل تبیلہ نے کعبہ کے زائرین کا اس طرح استحصال شروع کر دیا کہ وہ ان سے مکانات کا کرایہ وصول کرتے اور پانی بیچتے تھے۔ اس معاشی استحصال اور ظلم کی وجہ سے اس تبیلہ کی بنیادیں کھوکھلی ہو چکی تھیں۔ اسی لئے جب ان کے علاقے قحط کا شکار ہوئے تو وہ جنوب میں اپنے آبائی علاقوں یعنی یمن کی طرف جانے پر مجبور ہو گئے۔ (۳)

یہ بات ثابت ہے کہ جزیرہ نما کے قدرتی وسائل اور علاقائی پیداوار اُس کی بڑھتی ہوئی آبادی کے تناسب سے بہت کم رہتی ہے، قلت و احتیاج اور آبادی کا و باڈ عمر لوں کو مجبور کر دیتے ہیں کہ وہ اپنے آبائی علاقوں کو چھوڑ کر ان زرخیز خطوں میں پناہ لیں جو کہ ان کے ارد گرد واقع ہیں۔ لازمی طور پر اس کا اثر یہ ہوا کہ اول تو ان کی ہجرت نئے علاقوں میں ان کی آباد کاری پر منتج ہوئی اور نئی تہذیبوں نے جنم لیا اور دوئم جزیرہ نما کی مرکزی حیثیت کی وجہ سے ان کا جو دیرینہ تعلق قدیم دنیا سے تھا، اس سے اشیاء کی تجارت کو نئے اور وسیع مواقع حاصل ہوئے۔ ادنٹ جو بار برداری کے لئے ایک اہم اور تیز رفتار جانور تھا، عربوں کے معاشی اور معاشرتی مقتضیات کے لئے ایک اہم وسیلہ ثابت ہوا۔ عرب تاجر تینوں بڑا عظموں، ایشیا، افریقہ اور یورپ کی اشیاء کی تجارت میں مشغول نظر آتے ہیں۔ ہم دیکھتے ہیں کہ وہ دنیا کے ہر حصے میں اپنا تجارتی سامان لے کر جاتے تھے۔ وہ کثیر پیداوار کے علاقوں سے سامان ان علاقوں کی طرف لے جاتے، جہاں ان کی قلت تھی۔ انہیں تعلقات کی وجہ سے پورا جزیرہ نما ایک زندہ خلیے کی حیثیت اختیار کر گیا تھا، جسے معاشی جدوجہد ہر وقت متحرک رکھتی تھی۔ یہ معاشی عمل کبھی بھی ختم نہ ہونے پاتا۔ اس کا سلسلہ شمال سے جنوب اور مشرق سے مغرب تک برابر جاری رہتا۔ (۴)

ایک یونانی سیاح اور تاجر (جو ۶۰ء میں) بحیرہ احمر، خلیج فارس اور بحر ہند کی بندرگاہوں تک پہنچا، اپنی کتاب 'بحر احمر کی بیاض' (PERIPLUS OF THE ERYTHRAEAN SEA) میں پہلی صدی عیسوی کے جزیرہ نما عرب کے بارے میں لکھتا ہے: "اس علاقے کے عین نیچے جو متصل علاقہ ہے، اسے ملک عرب کہتے ہیں۔ سمندر کے ساحل کے ساتھ ساتھ جو علاقے ہیں، وہاں ادھر ادھر مچھلی کھانے والوں کے غار ہیں۔ لیکن اندرونی علاقہ میں جو لوگ رہتے ہیں وہ دریا نہیں بولتے ہیں اور بستیاں اور نیمے بنا کر رہتے ہیں۔ یہ لوگ ان جہازوں کو لوٹ لیتے ہیں جو ان کے ساحل کی طرف آنکلتے ہیں۔ اور جو جہاز ڈوب جاتے ہیں، ان سے بچنے والوں کو غلام بنا لیتے ہیں۔" اس کے بعد وہ آتش فشاں پہاڑ سے جملے ہوئے جزیرے کا ذکر کرتا ہے۔ (جو شاید جدید عمان کے شمال میں جبل طائر کا آتش فشاں پہاڑ ہے)۔ اس جزیرہ کے ساتھ ہی ایسے علاقے ہیں جہاں امن پسند لوگ رہتے ہیں۔ یہ خانہ بدوش ہیں۔ اور اونٹ، بھیڑ، بکریوں کے لئے دہاں چراگا ہیں۔" (۵)

بعد ازاں وہ عربوں کی تجارتی سرگرمیوں کو ان الفاظ میں بیان کرتا ہے: "ان مقامات سے آگے ایک خلیج کے بائیں طرف ساحل پر ایک بندرگاہ ہے جسے مؤزرا (مُخا) کہتے ہیں۔ یہ ایک تجارتی شہر ہے جو قانونی طور پر قائم کیا گیا ہے۔ اس جگہ عرب جہازرانوں اور ملاحوں کا ایک عظیم جھنڈا ہے۔ اور یہ تجارت کے معاملہ میں مصروف ہیں۔ یہ جہازراں دور دور کے ساحلوں تک سامان تجارت لے جاتے ہیں، یہاں تک کہ باریگارا (بھڑوچ۔ ہندوستان) بھی اپنے جہازوں کو بھیجتے ہیں۔" (۶)

پہلی صدی عیسوی کے عربوں کے بارے میں یہ بیانات کہاں تک صحیح ہیں، ہمیں اس کے بارے میں کچھ پتہ نہیں چلتا لیکن ان سے کم سے کم دو باتیں واضح ہو جاتی ہیں اول یہ کہ تجارت کے مراکز قانونی طور پر قائم تھے جیسا کہ مؤزرا اور دیگر تجارتی شہروں کی مثالوں سے ظاہر ہوتا ہے اور دوسرے یہ کہ عربوں کی بحری تجارت اس وقت کافی ترقی کر چکی تھی جیسا کہ بتایا گیا ہے کہ وہ تجارتی کاموں میں مشغول تھے اور اپنے مال کو ہندوستان تک برآمد کرتے تھے۔ لیکن اس کا عرب کے اندرونی علاقوں کے بارے میں یہ کہنا کہ وہاں وحشی لوگ رہتے تھے جو ساحل سے قریب آنے والے جہازوں کو لوٹتے اور ڈوبنے والے جہازوں کے باقی ماندہ لوگوں کو غلام بناتے تھے، بالکل مبالغ ہے۔ کیونکہ عرب تجارت کا اپنی اہم ارتقائی حالت میں ہونا اس امر پر دلالت کرتا ہے کہ کسی حد تک وہاں کے عام حالات پُر امن ہوں گے جس کے بغیر تجارت نشوونما نہیں پاسکتی۔ یہ بات صحیح ہے کہ بدو یعنی خانہ بدوش لوگ معاشی

حالات سے مجبور ہو کر سال کے بیشتر مہینوں میں لوٹ مار کرتے رہتے تھے۔ لیکن اہل عرب مذہبی لحاظ سے اشہر حرام یعنی چار حرام مہینوں کے معتقد تھے۔ بعض اوقات وہ آٹھ مہینوں کو حرام قرار سے دیتے تھے۔ ان مہینوں میں قتل و غارت حرام تھا اور اس طرح اہل عرب کو اپنی تجارتی سرگرمیوں کے لئے کافی مواقع میسر آ جاتے تھے۔

تجارت کا ارتقاء اور تجارتی منڈیوں کا نظام

قلت و احتیاج کا مسئلہ تجارت کے فروغ کے لئے ایک نہایت ہی اہم محرک ثابت ہوا۔ اور تجارت تبادلہ زندگی ترویج و توسیع کی وجہ سے ایک تجارتی معیشت پر منتج ہوئی جس میں تاجر سرمایہ دارانہ اہمیت اختیار کرنے لگے۔ اس سے فطری طور پر ایک طرف تو اندرونی علاقوں کے مابین اور دوسری طرف جو زیادہ اہم ہے ملک عرب اور بیرونی علاقوں کے مابین نئی قسم کے تجارتی و معاشی تعلقات پیدا ہوئے۔ معلوم ہوتا ہے کہ ظہور اسلام سے قبل ہی عربوں کی مقامی اور خارجی تجارت بہت اہمیت حاصل کر چکی تھی۔ یہ عجیب امر تھا کہ زراعت اور گلہ بانی کی معیشت کے ساتھ تجارتی مراکز پر مبنی ایک تجارتی معیشت جنم لے رہی تھی۔ یہ اس بات کا بین ثبوت ہے کہ عرب معیشت تدریجی طور پر لیکن سست روی سے تجارتی معیشت میں تبدیل ہو رہی تھی کیوں کہ جزیرہ نما کے قدرتی وسائل روز افزوں انسانی احتیاجات کے مقابلے میں ناکافی تھے۔ زمین ایک اہم عامل پیداوار کی صورت میں کم یاب اور تھوٹی تھی اور بڑی حد تک زراعت کے لئے ناموزوں تھی۔ انہیں وجوہ کی بنا پر یہ فطری تقاضا تھا کہ عرب ازمنہ قدیم سے ہی تاجر، کاریگر، حمال، دلال اور جہازران کی حیثیتوں سے دنیا میں معروف ہوں۔ جزیرہ نما عرب کے اس تجارتی نظام میں قرون وسطیٰ کے آغاز سے سوق (ج۔ اسواق) ایک معاشی ادارے کی صورت اختیار کر چکا تھا جہاں کہ اشیاء اور خدمات کی طلب اور رسد مرکوز ہوتے۔ یہ معاشی ادارہ عربوں کی معاشی اور معاشرتی زندگی میں بہت اہم کردار ادا کر رہا تھا۔ ابن منظور لسان العرب میں سوق کی تعریف اس طرح کرتے ہیں: "سوق ایک منڈی ہوتی ہے جہاں تجارت کا عمل ہوتا ہے۔ یہ اشیاء تجارت کی جگہ ہوتی ہے۔ کیونکہ لوگ اپنے سامان تجارت کو ہنکا کر اس جگہ لے جاتے ہیں۔" (۷)

جزیرہ نما میں ان اسواق کی ابتدا اور ان کے تاریخی پس منظر کے متعلق بہت کم حقائق معلوم ہیں۔ کلاسیکی عربی ادب ان کے آغاز اور ان کے تاریخی معاشی کردار کی کچھ وضاحت نہیں کرتا۔ قرون وسطیٰ کے ممتاز مؤرخین مثلاً ابو جعفر محمد ابن حبیب اللذرقی، المرزوقی، ابن جریر الطبری، الیعقوبی اور الہمدانی وغیرہم مشہور اسواق کے اسماء، تجارتی اشیاء اور ان کے اوقات بیان کرنے پر ہی اکتفاء کرتے ہیں۔ ان عوامل میں دوسرا

اہم عامل مذہبی معلوم ہوتا ہے جو ان اسواق کے ارتقاء کا باعث بنا۔ معلوم ہوتا ہے کہ ان اسواق کی ابتدا زائرین کے ان اجتماعوں سے ہی ہو گئی تھی جو کسی مقدس مقام پر ہوتے تھے، مکہ میں واقع کعبۃ اللہ اس کی واضح مثال ہے۔ یہ شہر ایک اہم تجارتی گزرگاہ پر واقع تھا۔ یہ اجتماع، دیگر باتوں کے علاوہ، لوگوں کو ایک نادر موقع فراہم کرتے تھے کہ وہ اپنی احتیاجات کی تسکین و تکمیل کر سکیں۔ پرانے وقتوں میں یہ بیسے اور بازار ایک عالمی منظر تھا۔

معلوم ہوتا ہے کہ ان اسواق کا نقطہ آغاز زائرین کے وہ مذہبی اجتماعات تھے جو اکثر عبادت گاہوں کے قریب ہوتے تھے۔ اسلام سے قبل مکہ میں جو کہ ایک نہایت اہم تجارتی شاہراہ پر واقع تھا، کعبہ کی اجتماعی اور مذہبی حیثیت اس کی ایک واضح مثال ہے۔ معاشی مسئلہ ابتداء ہی سے انسان کا ایک بنیادی مسئلہ رہا ہے۔ اس لئے یہ مذہبی اجتماعات زائرین کی معاشی احتیاجات کی تسکین کے مواقع بھی فراہم کرتے تھے۔ قرون وسطیٰ کے آغاز میں ان کا لازمی نتیجہ تجارتی میلوں اور منڈیوں کی صورت میں ظاہر ہوا۔ یہ تجارتی میلے ایک عالم گیر معاشی منظر کی حیثیت اختیار کر چکے تھے۔ فینیقی تاجر، جو شام کے ساحل پر آباد تھے، اپنا تجارتی سامان شام، فلسطین، عراق، عرب اور مصر کے مذہبی تہواروں میں لایا کرتے تھے۔ (۸)

معاشیات کے ایک مورخ لکھتے ہیں کہ قرون وسطیٰ میں تاجروں اور خریداروں کے موسمی اجتماعات بہت عام تھے۔ یہ اجتماعات شہری ریاستوں کی سرحدوں پر غیر جانب دار مقامات اور عبادت گاہوں کے قریب ہوتے تھے۔ زائرین کی جماعت خریداروں کی ایک کثیر تعداد پر مشتمل ہوتی تھی۔ تحائف کا تبادلہ اور اشیاء و خدمات کا لین دین ہوتا تھا۔ یہ تصور عام تھا کہ خدا عبادت اور تجارت کا خود نگہبان ہے۔ جب مسیحیت کی اشاعت عام ہو گئی تو کلیسا نے بازاروں اور تہواروں کو خوب فروغ دیا۔ حتیٰ کہ یہ رواج عام ہو گیا کہ منڈی کے عین وسط میں ایک صلیب گاڑ دی جاتی تاکہ لوگوں کو یہ یقین رہے کہ خدا کی رحمت اور سلامتی تاجر اور اس کے سامان پر سایہ کئے ہوئے ہے۔ (۹)

ایران کے شہر بٹنی (BATNAE) میں جو فرات کے مشرقی کنارے کے قریب واقع تھا، ہر سال ستمبر کے شروع میں ایک بہت بڑا میلہ لگتا تھا، جس میں ہندوستان اور چین کا مال تجارت بجنرت آ کر فروخت ہوتا تھا۔ (ایران بعہد ساسانیان مصنفہ آرتھر کرکسٹن سین، اردو ترجمہ محمد اقبال۔ دہلی ۱۹۲۱ء ص ۱۶۵)

خود عرب میں بڑے بڑے بازار اور منڈیاں عموماً مذہبی عبادت گاہوں کے قریب لگتی تھیں۔ الازرقی کتاب اخبار مکہ میں لکھتے ہیں کہ مکے کا حج ذوالحجہ کے مہینہ میں ہوتا تھا۔ لوگ اپنے موسم (اسواق منڈیوں) کے لئے

سفر اختیار کرتے۔ جیسے ہی ذوالقعدہ کا چاند نظر آتا وہ عکاظ کی طرف چل نکلتے۔ پورے بیس دن یہ لوگ وہاں کاڑبار کرتے۔ اور پھر بازارِ مجنہ کی طرف چل پڑتے۔ ذوالحجہ کا چاند دیکھ کر وہ ذوالمجاز کو جاتے اور اس کے بعد عزرات کا عزم کرتے۔ (۱۰)۔ یا قوت (الموتوی ۲۲۶ھ) بازارِ عکاظ کی ابتدائی مذہبی حیثیت کے بارے میں لکھتے ہیں کہ عکاظ میں ایک بازارِ انبیلہ کے مقام پر لگتا تھا۔ یہ وہی جگہ ہے جہاں حروب الفجار لڑی گئی تھیں۔ یہاں چند چٹانیں تھیں جن کے گرد اہل عرب طواف کیا کرتے تھے۔ (۱۱)

مواسم الحج کی اصطلاح مذہبی مضمرات کی حامل ہے، موسمِ وسم سے مشتق ہے، جس کے معنی نشان لگانا یا داغ لگانا ہیں اور موسم ایسی جگہ کو کہتے ہیں جہاں لوگ جمع ہوں۔ اس لئے موسم الحج سے مراد زائرین کے وہ بازار بھی ہیں، جو مکہ میں منیٰ، عرفات، عکاظ، مجنہ اور ذوالمجاز کے مقامات پر لگتے تھے۔ (۱۲) انہیں معنوں میں یہ اصطلاح حدیث میں بھی مستعمل ہے۔ ان بازاروں اور حج کے اوقات میں کوئی خاص فرق نہ ہوتا تھا اس لئے ان کو موسم الحج کے نام سے بھی پکارا جاتا تھا۔ بقول مشہور عالم لغت ابن منظور ان بازاروں کو موسم کہنے کی وجہ یہ تھی کہ لوگ ان مقامات پر جمع ہوتے تھے۔ اپنا کاروبار کرتے تھے اور موسم الحج میں بھی حاضر ہوتے تھے۔ حج کو موسم اس لئے کہا جاتا تھا کہ یہ ایسی جگہ تھی جو معلوم و معروف ہوتی تھی اور جہاں کسی شے کا حصول ممکن تھا اور جہاں لوگ جوق در جوق آتے تھے۔ اسی وجہ سے موسم واصل اسلام سے قبل عربوں کی منڈیاں تھیں۔ (۱۳)

عربوں کے ہاں رجب، محرم، ذوالقعدہ اور ذوالحجہ، شہورِ حرام کہلاتے تھے۔ ان چار مہینوں میں قتل و جہل حرام سمجھا جاتا تھا اور کسی حد تک امن قائم ہو جاتا تھا۔ اس کی وجہ سے مختلف قبائل اور مختلف لوگوں کے درمیان تجارتی تعلقات بڑھے اور اس طرح بالواسطہ طور پر ان بازاروں کے ارتقاء میں مدد ملی۔ ابن ہشام (الموتوی ۲۱۸ھ) ایک اور ادارے بسلسلہ کا ذکر کرتے ہوئے کہتے ہیں کہ بعض اوقات عربوں کو امن کے پورے آٹھ مہینے میسر آ جاتے تھے۔ وہ جن علاقوں کی طرف چاہتے بلاخوف و خطر سفر کر سکتے تھے۔ (۱۴)۔ یہ بھی کہا جاتا ہے کہ ان کے یہ آٹھ مہینے شامی عرب کے مشہور قبیلوں بنو غطفان اور بنو قیس کے لئے مخصوص تھے۔ (۱۵)۔ تجارتی لحاظ سے یہ قبیلے بہت اہمیت رکھتے تھے کیوں کہ شمال میں واقع منڈیوں اور تجارتی شاہراہوں پر ان کا کافی اثر و نفوذ تھا۔ اس سے یہ بات ثابت ہوتی ہے کہ سال کے بیشتر حصے میں جزیرہ نما عرب میں امن رستا تھا۔ یہی وجہ تھی کہ درن وسطیٰ کے عرب بازار نہایت اہم تجارتی ادارے بن چکے تھے۔

شروع میں غالباً یہ بازار اس لئے وجود میں آئے ہوں گے کہ کسی خاص قبیلے یا علاقے کی پیداوار کا مبادلہ

کسی دوسرے قبیلے کی اشیاء سے ہو۔ یہ معاشی عمل اُن معاشروں میں عام تھا، جہاں معیشت زرپوری طرح مروج نہ تھی۔ عرب کے مختلف علاقوں کی پیداوار کی تجارت جس میں جنوبی عرب کی ٹوبان، یثرب کی کھجوریں، طائف کے انگور، یمن کے مولیشی خاص طور پر مشہور تھے، صرف مبادلے کے ذریعے ہی سرانجام پاسکتی تھی۔ اس لئے یہ بات قرین قیاس معلوم ہوتی ہے کہ عرب منڈیوں کی ابتداء اسی تجارتی عمل کا لازمی نتیجہ تھی۔ بعد میں عرب معیشت میں زر کے تدریجی استعمال سے تجارت کو جو مزید ترقی نصیب ہوئی، اس کی وجہ سے یہ مفروضہ قائم کیا جاسکتا ہے کہ تجارتی اعتباری زر (MERCANTILE CREDIT) کا استعمال ان عرب منڈیوں کے تجارتی ارتقاء کا نقطہ عروج تھا کیونکہ دو درواز علاقوں میں تجارتی سفروں کے لئے سرمایہ کاری کی اہمیت اور بین الاقوامی مالی دائیگیوں میں سہولت کو پیش نظر رکھے بغیر تجارت آگے نہیں بڑھتی، لیکن اس ضمن میں غنہ وری مواد طلبے سے کوئی بات حتمی طور پر نہیں کہی جاسکتی۔

قدیم عربی ماخذوں سے یہ بھی پتہ چلتا ہے کہ ابتدائی تجارت عرب اور مبادلہ اشیاء کی جس کی تفصیل آگے آئے گی، صرف بین القبائلی معاشی اور تجارتی تعلقات تک محدود تھے۔ ایک ہی قبیلے اور خاندان کے افراد باہم تجارت نہیں کرتے تھے مشہور المانی ماہر عمرانیات میکس ویبر (MAX WEBER) نے قدیم معاشروں کے مبادلاتی ارتقاء کے متعلق جو عام نظریہ قائم کیا ہے، وہ عربوں کی اس بین القبائلی تجارت کے بارے میں بھی صحیح معلوم ہوتا ہے۔ وہ لکھتا ہے کہ قدیم معاشروں میں جو تجارت ہوتی تھی، وہ ایک خارجی مظہر کی حیثیت رکھتی تھی۔ اور وہ صرف مختلف گروہوں اور قبائل کے درمیان ہوتی تھی۔ اس تجارت کا آغاز اس طرح ہوتا ہے کہ چند قبائل کسی خاص پیداوار میں مہارت حاصل کر لیتے تھے جس سے تجارتی عمل کو تحریک ملتی تھی۔ اس کی دو صورتیں ہوتی تھیں۔ پہلی صورت تو یہ تھی کہ قبائل اپنی اپنی اشیاء کا مبادلہ باہم کر لیتے تھے۔ دوسری صورت میں ایک قبیلہ دوسرے قبیلے کی اشیاء حاصل کر کے تیسرے قبیلے تک پہنچاتا تھا۔ غرضیکہ قدیم تجارت مختلف بیرونی قبائل کے مبادلاتی تعلقات پر مشتمل ہوتی تھی۔ (۱۶)

مقامی اور موسمی بازار

مختلف روایتوں سے معلوم ہوتا ہے کہ اسلام سے قبل کی تجارت کا ایک بڑا حصہ اپنے مقامی خارجی پہلوؤں میں اسی بین القبائلی خارجی تجارت پر مشتمل تھا۔ حکیم ابن حزام نے مشہور صحابی، بہت سا جہر تھے۔ ان کی ایک روایت کے مطابق اہل قریش کے تجارتی اور معاشی معاملات کے لئے

تین بازار تھے، عکاظ، مجنہ اور ذوالحجاز۔ انہوں نے رسول اللہ صلی اللہ علیہ وسلم کو وہاں مختلف قبائل سے خطا فرماتے اور ان کو اسلام کی دعوت دیتے دیکھا تھا۔ (۱۷)۔ مختلف قبائل کا اجتماع اسی بین القبائل تجارت پر دلالت کرتا ہے۔ المرزوقی (المتوفی ۲۳۱ھ) لکھتے ہیں کہ جزیرہ نما عرب کے تمام علاقوں کے عرب قبائل ان بازاروں میں حاضر ہوتے تھے (۱۸) یعقوبی بیان کرتے ہیں کہ عرب کا ہر قبیلہ اپنے شاعر کو ہمراہ لاتا تاکہ ان ادبی مقابلوں میں حصہ لے سکے جو ہر سال ان بازاروں میں اور موسم الحج کے موقع پر ہوتے تھے۔ تمام عرب قبائل اور عشائر ان بازاروں میں جمع ہوتے اور ایک عرصہ تک وہاں قیام کرتے۔ (۱۹)۔ ان بازاروں اور علاقائی منڈیوں کے انعقاد کے لئے جگہ اور وقت متعین ہوتے تھے۔ عام طور پر حج کے اوقات اس مقصد کے لئے مخصوص تھے۔ کیونکہ اُس وقت تمام قبائل اس قابل ہوتے کہ اپنی سال بھر کی پیداوار اپنے ہمراہ لاسکیں تاکہ وہاں اس کو فروخت کر کے یا باہم مبادلہ کر کے اپنی احتیاجات پوری کریں۔ مورخین نے ان منڈیوں اور بازاروں کی اصل تعداد، وہ مقامات جہاں وہ منعقد ہوتے تھے، ان کو اور ان کی میعاد کو متعین کرنے کی کوشش کی ہے۔

المرزوقی کا خیال ہے کہ عرب بازار دو قسم کے ہوتے تھے۔ اول شہورِ حرم کے چار مہینوں کے دوران میں منعقد ہونے والے بازار اور دوسرے وہ بازار جو باقی آٹھ مہینوں کے دوران میں لگتے تھے۔ اس کا مطلب یہ ہے کہ عربوں کی تجارتی سرگرمیاں صرف انہیں چار مہینوں تک محدود نہ رہیں بلکہ سارا سال جاری رہتی تھیں۔ فرق صرف یہ تھا کہ زمانہ امن میں سامان تجارت کی نقل و حمل بڑی سرعت سے عمل میں آتی تھی اور دیگر ایام میں یہ رفتار سست پڑ جاتی، جس کا اثر تجارت کی گرم بازاری پر پڑتا۔ لیکن جیسا کہ عام طور پر خیال کیا جاتا ہے ان آٹھ مہینوں میں عربوں کی تجارتی سرگرمیاں بالکل ختم نہیں ہو جاتی تھیں۔ المرزوقی ان بازاروں کی کل تعداد تیرہ بتاتے ہیں۔ اور کہتے ہیں کہ ان میں بعض بازار ایسے تھے جو صرف امن کے چار مہینوں میں منعقد ہوتے تھے، اور بعض اس نوعیت کے ہوتے تھے کہ ان کا انعقاد دوران امن میں ممکن نہ ہوتا۔ اہل عرب ایسے بازاروں کو دوسرے مہینوں کے لئے اٹھا رکھتے تھے۔ لیکن ان میں تجارتی سامان لے کر جانا خطرناک ہوتا تھا کیونکہ حفاظتی دستے یعنی خفادہ کے بغیر وہاں پہنچنا اور پھر کاروبار کرنے کے بعد واپس آنا مشکل ہوتا تھا۔ (۲۰)

دوسری روایتوں سے بھی اس امر کا ثبوت ملتا ہے کہ امن میں ہونے والے موسمی بازاروں کے علاوہ تجارتی مقامی اور علاقائی منڈیاں سارا سال قائم رہتی تھیں اور وہاں کاروبار ہوتا تھا۔ الان زرقی اور الہمدانی

(التوفی ۳۲۲ھ) یمن کے ایک ایسے ہی بازار الجند کا نام بتاتے ہیں۔ (۲۱)۔ الہمدانی کتاب صنفہ بزیرہ العرب میں ہمدان کے علاقائی بازاروں کا ذکر کرتے ہوئے لکھتے ہیں: "علاقہ حاشد کا اولین اور قدیم ترین بازار ہلے بحر یہ بازار عہد جاہلیت میں لگتا تھا۔ اور اس کے علاوہ صافر۔ الفاقعہ، الہانوم، النظہر، قطابہ، العرفہ، عیان، طمام، العرقہ کے بازار بھی تھے۔ تہامہ، مکہ، عسیر اور ہمدان کے تمام علاقے کے لوگوں کے لئے الجریب کا بازار تھا۔ الحجور کے بازار کا نام الخلفۃ تھا جہاں اہل تہامہ اور اہل جبال تجارت کا سامان لے کر جاتے تھے۔ (۲۲) تہامہ میں ایک اور بازار جزیرہ ذیلیع تھا جہاں حبشہ کی بکریاں فروخت کے لئے لائی جاتی تھیں۔ (۲۳)

الاذرقی کے قول کے مطابق اہل عرب کے مشہور بازار چھ تھے۔ عکاظ، مجنہ، ذوالمجاز، عرفات، منیٰ اور حبائشہ۔ ابن حبیب (التوفی ۲۴۵ھ) کتاب المحبر میں ان کی تعداد بارہ بتاتے ہیں: یعنی دمسہ الجندل، المشقر، صحر، دبا، الشحر، مہرہ، عدن، صنعاء، الرابیۃ، عکاظ، ذوالمجاز، نطاة حیدر اور حجر الیمامہ (۲۴)۔ المرزوقی نے اس فہرست میں ان تین بازاروں کا اضافہ کیا ہے۔ اذرعات، البصریٰ اور دیرایوب۔ شام کے یہ تینوں تجارتی مرکز شراب، روغن اور غلے کی پیداوار کے لئے مشہور تھے اور اہم تجارتی شاہراہوں پر واقع تھے۔

الہمدانی کہتے ہیں کہ عرب بازار تعداد میں گیارہ تھے۔ ہمدان، الجند، نجدان، ذوالمجاز، عکاظ، مبدار، مجنہ، منیٰ، حجر الیمامہ اور ہجر البحرین۔ لیکن یعقوبی ان کی تعداد دس بتاتے ہیں مجموعاً شکرہ، الالوسی، بوع الادب میں حضرموت کے بازار کو شامل کر کے ان کی تعداد بارہ بتاتے ہیں۔

گو ان بازاروں کی صحیح تعداد کے بارے میں مؤرخین میں اتفاق نہیں لیکن ان بازاروں کے حالات بیان کرتے وقت وہ ایک ہی سی زبان استعمال کرتے ہیں۔ کبھی ان کو اسواق العرب المشہورۃ فی الجاہلیۃ کا نام دیا جاتا ہے۔ کبھی الاسواق الکبیرۃ اور الاسواق القدیمۃ کے ناموں سے ان کو موسوم کیا جاتا ہے جن بازاروں کی تفصیل تاریخ کی کتابوں میں درج ہے، دراصل وہ قدیم اور مشہور ترین بازار ہوا کرتے تھے۔ عرب قدیم میں تجارت کی وسعت سے یہ بازار بڑھتا ہوا جا سکتا ہے کہ عرب میں بازاروں کا ایک جہاں بچھا ہوا تھا۔ موسمی اور مستقل نوعیت کی منڈیاں سالہا سال قائم رہتی تھیں۔ تجارتی شاہراہوں کے قریب تجارتی قافلوں کے لئے جو آرام گاہیں بنی ہوئی تھیں، وہاں مقامی بازاروں کا لگنا ایک فطری امر تھا۔ پھر زمانہ قدیم سے حج عربوں کی معاشی اور سماجی زندگی

میں نہایت اہم کردار ادا کرتا تھا۔ اس کی وجہ سے تجارت ایک نظام کی صورت اختیار کر چکی تھی جس میں عرب کے تمام تجارتی مراکز باہم مربوط تھے۔

سعید الافغانی نے اپنی کتاب "اسواق العرب فی الجاہلیۃ والاسلام" میں بالکل صحیح لکھا ہے کہ عرب میں بازاروں اور منڈیوں کی تعداد بہت زیادہ تھی۔ قدیم مؤرخین نے صرف مشہور و معروف بازاروں کے حالات بتانے پر ہی اکتفا کیا ہے۔ جزیرہ نما کے ہر حصے میں ان بازاروں کا ہونا اور کسی خاص پیداوار میں مہارت رکھنا ایک قدرتی بات تھی۔ یہ بازار ان مقامات پر عام ہوتے، جہاں پانی دستیاب ہو جاتا تھا۔ مؤرخین کی ان تمام بازاروں سے لاعلمی کی ایک وجہ یہ بھی ہو سکتی ہے کہ ان مقامی بازاروں میں رسائی عام نہ تھی اور لوگ صرف مشہور بازاروں تک ہی جاتے تھے۔ (۲۵)۔

اسلام سے قبل عرب میں ہر قسم کے بازار موجود تھے، جہاں چھوٹے اور بڑے پیمانے پر تجارت ہوتی تھی۔ قبائل کی معاشی زندگی کا تمام تردد اور مداراسی تجارت پر تھا۔ قبل از اسلام عربوں کے معاشی اور تجارتی نظام کا ارتقاء ایک نہایت ہی دلچسپ موضوع ہے اور اسلامی نقطہ نظر سے نہایت اہم بھی۔ لیکن بحیثیت ایک معاشی نظام کے اس موضوع پر بہت کم لکھا گیا ہے۔ اس سلسلے میں ڈاکٹر جواد علی کی کتاب العرب قبل الاسلام ایک قابل قدر کوشش ہے لیکن اس میں کسی معاشی نظام کا پتہ نہیں چلتا۔ لائنس نے بھی اسی موضوع بہت کچھ لکھا ہے لیکن اس کے ہاں بھی کوئی نظام تلاش کرنا مشکل ہے۔ (باقی)

حوالہ جات

- ۱۔ فلیپ کے مٹی۔ تاریخ العرب (لندن ۱۹۹۰ء) ص ۶۔
- ۲۔ الطبری۔ تاریخ الرسل والملوک (۱۹۶۴ء) جز ۳ ص ۱۰۸ تا ۱۰۸۹۔
- ۳۔ الأزرقی۔ اخبار مکتہ۔ جز ۱ (مکہ ۱۳۵۲ھ) ص ۲۵ تا ۲۶۔
- ۴۔ البہینی۔ البیۃ اللتی نشاء فیہا الشعرا الجاہلی۔ (المجلۃ کلمات الادب) XIV مئی ۱۹۵۲ء ص ۹۔

SCBOFF, V.H. (TRANSLATION) THE PERIPLUS OF THE ERYTH - ۵

RACANSEA, NEW YORK 1912. P.P. 29, 30

٦ - ابن منظور، لسان العرب - جزء ١٠ - ص ١٤٤ تا ١٤٨ -

٨ - إنسايكلوبيديا آف سوشل ساينسز نيويارك (١٩٥٩) مضمون 'FAIRS'

٩ - HERBERT HEATON ECONOMIC HISTORY OF EUROPE

(LONDON 1965) P.P. 169, 170

١٠ - الأزرقي - اخبار مكنة - ص ١٢١ تا ١٢٣ -

١١ - ياقوت - معجم البلدان - جزء ٦ (مصر ١٩٠٦) ص ٢٠٣ -

١٢ - الأزرقي - اخبار مكنة ص ١٢٣ -

١٣ - ابن منظور - جزء ١٢ - ص ٦٣٦ -

١٤ - ابن هشام - سيرة النبي - جزء ١ (مطبعة حجازية مصر) ص ١١٢ -

١٥ - الفيروز آبادي - قاموس اللغة (بني ١٢٤٢ هـ) ص ٦٥٨ - الزبيدي - تاج العروس - ج ٤ -

١٦ - MAX WEBER - GENERAL ECONOMIC HISTORY (TR. F. H. -

KNIGHT) (NEW YORK 1961) P. 151

١٧ - زبير ابن بكار - جمهرة نسب قریش و اخبارها - جزء ١ (قاہرہ ١٣٨١ هـ) ص ٣٦٨ -

١٨ - المرزوقي - كتاب الاذمنة والامكنة - جزء ٢ (حيدرآباد دکن ١٣٣٢ هـ) ص ١٦١ تا ١٦٢ -

١٩ - اليعقوبي - تاريخ - ج ١ (بيروت ١٩٩٠) ص ٢٦٢ -

٢٠ - المرزوقي - ص ١٦١ - ١٦٢ -

٢١ - الأزرقي - ص ١٦٤ - الهمداني - كتاب صفة جزيرة العرب - ص ١٤٩ - ١٨٠ -

٢٢ - الهمداني - ص ١١٣ -

٢٣ - أيضاً - ص ٥٢ - ٥٣ -

٢٤ - ابن حبيب - كتاب المحبر (حيدرآباد دکن ١٩٢٢ هـ) ص ٢٦٣ - ٢٦٨ -

٢٥ - سعيد الافغانى - اسواق العرب فى الجاهلية والاسلام - (دمشق ١٣٥٦ هـ) ص ١٨٢ -